



ಸ್ತ್ರೀ ಸೇನಾನಿ

ಮಾರ್ಚ್ 5ರ ಸಂಚಿಕೆಯಲ್ಲಿ ನೇಮಿಚಂದ್ರ ಅವರು ಬರೆದ 'ಸ್ತ್ರೀ ಸೇನಾನಿ' ಲೇಖನ ಓದಿ ಸಂತಸವಾಯ್ತು. ನಾವು ಹೆಮ್ಮೆಪಡಬೇಕಾದ ಸ್ತ್ರೀ ಸೇನಾನಿಗಳ ವಿವರ ಆ ಲೇಖನದಲ್ಲಿದೆ. ಮಾರ್ಚ್ 8ರ 'ಅಂತರರಾಷ್ಟ್ರೀಯ ಮಹಿಳಾ ದಿನ'ದ ಸಂದರ್ಭದಲ್ಲಿ ಅತ್ಯಂತ ಸಮಂಜಸವಾದ ಲೇಖನವಿದು.

—ಕಮಲಾದೇವಿ ಆರ್. ಎಚ್.

ಹಳಿತಪ್ಪಿದ ವಂದೇ ಭಾರತ್ ಎಕ್ಸ್‌ಪ್ರೆಸ್

ಕನ್ನಡದಲ್ಲಿ ಎಷ್ಟೇ ಪತ್ರಿಕೆಗಳು ಬಂದರೂ ಸುಧಾ ತನ್ನದೇ ವೈಶಿಷ್ಟ್ಯವನ್ನು ಉಳಿಸಿಕೊಂಡು ಓದುಗರ ಮನ ಮೆಚ್ಚಿನ ವಾರಪತ್ರಿಕೆಯಾಗಿದೆ ಎಂಬುವುದಕ್ಕೆ ಮಾರ್ಚ್ 5ರ ಸಂಚಿಕೆಯೇ ಸಾಕ್ಷ್ಯ. ಪ್ರಪಂಚದಲ್ಲಿಯೇ ಅತ್ಯಂತ ದೊಡ್ಡದನ್ನುವ ರೈಲ್ವೆ ಜಾಲ ಹೊಂದಿದ ಭಾರತೀಯ ರೈಲ್ವೆ ಇನ್ನಷ್ಟು ಸುಧಾರಿಸಬೇಕೆಂಬ ಕಾಳಜಿಯ ಚಿತ್ರ ಲೇಖನ ಚೆನ್ನಾಗಿತ್ತು. ಡಿ.ಎಂ. ಘನಶ್ಯಾಮ ಅವರು ವಂದೇ ಭಾರತ್ ಎಕ್ಸ್‌ಪ್ರೆಸ್ ಹಳಿ ತಪ್ಪಿದ್ದು ಹೇಗೆ ಎಂದು ಚೆನ್ನಾಗಿ ವಿಶ್ಲೇಷಿಸಿದ್ದಾರೆ. ಸಿಬ್ಬಂದಿ ಹಾಗೂ ಪ್ರಯಾಣಿಕರು ನೀಡುವ ಉತ್ತಮ ಸಲಹೆಗಳನ್ನು ಪರಿಶೀಲಿಸಿ ಪರಾಮರ್ಶ ಮಾಡಿದಾಗಲೇ ದೇಶದ ರೈಲ್ವೆ ಇನ್ನಷ್ಟು ಪ್ರಯಾಣಿಕನೇಹಿ ಆಗಬಲ್ಲದು.

—ಕೊ.ಸು. ನರಸಿಂಹ ಮೂರ್ತಿ, ಚಾಮರಾಜಪುರ

ಡ್ರೋನ್ ಆಟ

ಫೆ. 27ರ ಸಂಚಿಕೆಯಲ್ಲಿ ಗುರುರಾಜ್ ದಾವಣಗೆರೆ ಬರೆದಿರುವ 'ಇದೋ ಬಂತು ಡ್ರೋನ್ ಯುಗ' ಲೇಖನ ಓದಿದೆ. ಮಾಹಿತಿಪೂರ್ಣವಾಗಿದೆ. ತುಂಬ ಋಷಿಯಿಂದ ಓದಿಸಿಕೊಂಡು ಹೋಯಿತು. ಮಿಲಿಟರಿ ಮತ್ತು ವ್ಯವಸಾಯಕ್ಕೆ ಡ್ರೋನ್

ಬಳಸುತ್ತಾರೆ ಎಂದು ತಿಳಿದು ಆ ಕುರಿತು ಕುತೂಹಲ ಹುಟ್ಟಿದೆ.

—ಸೋಮಣ್ಣ ಎಸ್.ಡಿ. ಚಿತ್ರದುರ್ಗ

ನಮ್ಮ ಬದುಕಿನ ಹಲವು ಕ್ಷೇತ್ರಗಳಿಗೆ ಆಪ್ತಸಖಿನಂತೆ ಹಾಯ್ದು ಬಂದಿರುವ 'ಡ್ರೋನ್' ತಂತ್ರಜ್ಞಾನದ ಜನ್ಮಾಂತರ, ದೇಶವಿದೇಶದಲ್ಲಿ ಇದರ ಕ್ರಿಯಾಶೀಲತೆ, ನ್ಯಾನೋದಿಂದ ಲಾಂಗ್‌ರೇಂಜ್‌ವರೆಗಿನ ಗಾತ್ರ, ಹಾರಾಟದ ವಿಸ್ತೀರ್ಣ, ಪಾಲಿಸಬೇಕಾದ ನಿಯಮಾವಳಿಗಳು, ತಂತ್ರಜ್ಞಾನದ ವಹಿವಾಟು, ಇವು ತಂದೊಡ್ಡುವ ಅವಘಡಗಳು ಮುಂತಾದ ಮುಖ್ಯ ವಿಷಯಗಳ ಬಗ್ಗೆ 'ಸುಧಾ' ಮಹತ್ವಪೂರ್ಣ ಮಾಹಿತಿ ನೀಡಿದ್ದಾಳೆ. ಅವಳಿಗೊಂದು ಹ್ಯಾಟ್ಸ್.

ಡ್ರೋನ್ ಎಂಬ ಸಾಧನವನ್ನು ಕೇವಲ ಆಕರ್ಷಣೆಯಾಗಿ ಕಂಡ ಜನಸಾಮಾನ್ಯರಿಗೆ ಕೃಷಿ, ಬೇಹುಗಾರಿಕೆ ಅದರಲ್ಲೂ ಯುದ್ಧಭೂಮಿಯಲ್ಲಿ ಇದರ ಬಳಕೆ ಹೆಮ್ಮೆ ಮೂಡಿಸಿತು. ನಮ್ಮವರೇ ಆದ ಡ್ರೋನ್ ಪ್ರತಾಪ್ ಅವರಿಗೊಂದು ನಮಸ್ಕಾರ. ಪ್ರತಿಯೊಬ್ಬರೂ ತಿಳಿದಿರಲೇಬೇಕಾದ ಮಾಹಿತಿಪೂರ್ಣ ಲೇಖನವನ್ನು ಗುರುರಾಜ್ ಎಸ್. ದಾವಣಗೆರೆ ಚೆನ್ನಾಗಿ ನಿರೂಪಿಸಿದ್ದಾರೆ.

—ಸುಶೀಲಾ ಸೋಮಶೇಖರ್, ಹಾಸನ

ದೊಡ್ಡ ಗುಹೆಯ ವಂಡರ್

ಫೆ. 20ರ ಸಂಚಿಕೆಯ 'ವಂಡರ್ ಪುಟ'ದಲ್ಲಿ ಪ್ರಕಟವಾದ 'ಅತ್ಯಂತ ದೊಡ್ಡ ಗುಹೆ' (ಲೇ: ರೂಪಾ ಕೆ. ಎಂ.) ಲೇಖನದ ಚಿತ್ರಗಳು ಅಚ್ಚರಿ ಮೂಡಿಸಿದವು. 'ಸನ್ ಡಾಂಗ್' ಗುಹೆಯ ಬಗ್ಗೆ ಲೇಖಕಿ ವಿವರವಾದ ಮಾಹಿತಿಯನ್ನು ಒದಗಿಸಿದ್ದಾರೆ.

ಇದೇ ರೀತಿಯ ಅತಿ ದೊಡ್ಡ ಗುಹೆಯೊಂದು ಯೂರೋಪಿನ ಸ್ಲೊವೇನಿಯಾದ ಪೋಸ್ತಾಯ್ನ್ ಪಟ್ಟಣದಲ್ಲಿದೆ. 24.340 ಕಿ.ಮೀ ಉದ್ದ ಹಾಗೂ 115 ಮೀ. ಎತ್ತರದ ಗುಹೆಯಲ್ಲಿ ಲಭ್ಯವಿರುವ ಗೀಚುಬರಹದ ಪ್ರಕಾರ 1213ನೇ ಇಸವಿಯಿಂದಲೇ ಈ ಗುಹೆ ಇತ್ತೆಂದು ತಿಳಿದು ಬರುತ್ತದೆ. ನಾಲ್ಕು

ಗುಹೆಗಳು ಪರಸ್ಪರ ಸಂಪರ್ಕ ಹೊಂದಿರುವ ಗುಹೆ ವ್ಯವಸ್ಥೆ ಇದಾಗಿದ್ದು, ಯುರೋಪಿನ ಅತಿ ಉದ್ದದ ಗುಹೆ ಎಂಬ ಹೆಗ್ಗಳಿಕೆಗೆ ಪಾತ್ರವಾಗಿದೆ. 1850ರಲ್ಲಿ ಆಸ್ಟ್ರಿಯನ್‌ಜೆಕ್ ಭೂಗೋಳ ಶಾಸ್ತ್ರಜ್ಞ ಅಡಾಲ್ಫ್ ಸಿತ್, ಪೋಸ್ತಾಯ್ನ್ ಗುಹೆಯ ಸಮಗ್ರ ವ್ಯವಸ್ಥಾನಿಕ ಅವಲೋಕನವನ್ನು ಪ್ರಕಟಿಸಿದ್ದಾರೆ.

—ಜಿ. ನಾಗೇಂದ್ರ, ಮಂಗಳೂರು

ಸೊಗಸಾದ ಎರಡು ಲೇಖನಗಳು

ಫೆ. 20ರ ಸಂಚಿಕೆಯಲ್ಲಿ ಶ್ರೀ ಪದ್ಮಯವರು ಬರೆದ 'ಮದಗ ಮರತು ಸೋತ ಉಡುಪಿ' ಲೇಖನ ತುಂಬ ಚೆನ್ನಾಗಿತ್ತು. ನಾ. ಕಾರಂತ ಪೆರಾಜೆ ಬರೆದಿರುವ 'ಹಸಿರು ಧ್ಯಾನಕ್ಕೆ ಹುಲುಸಾದ ಗುಡ್ಡ' ಲೇಖನವೂ ಅಷ್ಟೇ ಚೆನ್ನಾಗಿದೆ. ಈಗಿನ ಪೀಳಿಗೆಯವರು ಇಂಥ ಲೇಖನಗಳನ್ನು ಓದಿ ಮನನ ಮಾಡಿಕೊಳ್ಳಬೇಕು. ಸದಾಶಿವ ಮರಿಕೆ (ಕಾಡು) ಹಾಗೂ ಸೀತಾರಾಮ ಶೆಟ್ಟಿ (ಮದಗ) ಒಟ್ಟಿಗೆ ದಕ್ಷಿಣ ಕನ್ನಡ ಜಿಲ್ಲೆ ಹಾಗೂ ಉಡುಪಿಯಲ್ಲಿ ಕೆಲಸ ಮಾಡಿದರೆ ಮುಂದಿನ 10 ವರ್ಷದಲ್ಲಿ, ಮುಂದಿನ ಪೀಳಿಗೆಯವರು ನೆನಪಿಡುವ ಬದಲಾವಣೆ ಆಗುತ್ತದೆ.

—ಸುಬ್ರಹ್ಮಣ್ಯ ಕಲ್ಲೂರ

ವಿಮರ್ಶೆಯ ವಿಮರ್ಶೆ!

ಡಾ. ಪ್ರೇಮಲತ ಅವರ ಕತೆ 'ವಿಮರ್ಶೆ' (ಫೆ. 27) ಅತ್ಯಂತ ಮಾರ್ಮಿಕವಾಗಿತ್ತು. ಈಚಿನ ದಿನಗಳಲ್ಲಿ ನಡೆಯುವ ವಿಮರ್ಶೆಯ ನಾಟಕದ ನೈಜ ಚಿತ್ರಣವನ್ನು ಸೊಗಸಾಗಿ ಮೂಡಿಸಿದ್ದಾರೆ. ಸಾಹಿತಿಗಳ ಜನಪ್ರಿಯತೆ ಹಾಗೂ ನಿಲುವನ್ನು ಆಧರಿಸಿ ವಿಮರ್ಶೆಯ ತಕ್ಕಡಿ ತೂಗುವುದು ಇತ್ತೀಚಿನ ದಿನಗಳ ಘಾಪನ್ನು. ಕತೆ ಓದಿ ಮುಗಿಸುವಾಗ, ಕಥಾನಾಯಕನಿಂದ ವಿಮರ್ಶೆಗೊಳಗಾದ 'ಸಾಹಿತಿ' ಕಣ್ಣು ಮುಂದೆ ಬಂತು ನಿಂತಂತೆ ಆಯಿತು!

—ಸುರತ್ಕಲ್ ರವಿರಾಜ, ಬೈಕಂಪಾಡಿ

